



MALTA
TRIBUNAL TA' REVIŻJONI AMMINISTRATTIVA
MAĠISTRAT DR. CHARMAINE GALEA

12 ta' April 2021

Rikors Numru 85/2020

Tyrone Cutajar u Dr. Lara Cutajar Cassar

Vs

Awtorità tal-Artijiet

It-Tribunal,

Ra r-rikors ta' **Tyrone Cutajar u Dr. Lara Cutajar Cassar** ipprezentat fl-14 ta' Ottubru 2020 li permezz tiegħu ppremettew is-segwenti:-

“Illi huma pprezentaw applikazzjoni GLA1/2020/0914 sabiex jakkwistaw art fi Triq Monsinjur Mikiel Azzopardi, Siġġiewi.

Illi permezz ta` ittra tat-30 ta` Settembru 2020 huma ġew infurmati li t-talba tagħhom ġiet rifjutata billi hemm entità governattiva li għandha bżonn l-istess proprjetà.

Illi l-esponenti jhossuhom aggravati b`din id-deċiżjoni u għalhekk qed jinterponu dan l-appell.

Illi l-art in kwistjoni hija faċċata tad-dar tagħhom u għal numru ta` snin din l-art kienet qed tintuża bħala dump-yard u anke sabiex persuni mhux magħrufa jużawha għall-parkeġġ ta` cranes u heavy plant machinery u anke bħala dumping site.

Illi l-isqaq quddiem id-dar tagħhom huwa sqaq rurali u li minħabba tali rdim l-aċċess għall-proprjetà tagħhom ġie kompromess.

Illi għalhekk l-predeċessor fit-titolu tal-esponenti, u warajh anke l-esponenti ħadu inizjattiva u naddfu l-irdim li kien hemm quddiem id-dar tagħhom, għamlu xogħlijiet ta` embellishment billi ħawlu xi siġar. Hafna mis-siġar kienu ġew mhawlin mis-sid preċedenti tad-dar tal-esponenti. L-esponenti dejjem ħadu ħsieb is-siġar billi dejjem saqqewhom u billi qabbdu l-gardinar jizbor is-siġar minn tal-inqas tlett darbiet fis-sena apparti li jaqta` l-ħaxix ħażin tal-

area kollha u l-ispejjeż dejjem thallsu mill-esponenti. Kien hemm anke turning circle u din tidher anke fuq il-Planning Authority Geoportal ta' 1998 biex jiġi meljorat l-aċċess. Ix-xogħlijiet ta' embellishment u tindif saru anke kif ġie rakkomandat lilhom mill-Kunsill Lokali tas-Sigġiewi li però l-Kunsill Lokali tas-Sigġiewi qatt ma' ried jaġmel.

Illi reċentement saru xi xogħlijiet fl-isqaq fis-sens li tela' ħajt ġdid u ġie minimizzat l-aċċess li l-esponenti ġa kellhom u anke ġiet krejata problema serja ta' flooding mill-ilma tax-xita li gravat minħabba iċ-ċint li għamlu għaliex il-water catchment area ċkienet ħafna u allura ħafna ilma qed jaqbeż ir-rampa u qed jidhol għandu dirett fil-proprjetà tal-esponenti u għalhekk, huma pprezentaw l-applikazzjoni fuq imsemmija sabiex jixtru l-art in kwistjoni ħalli jkollhom aċċess xieraq għall-proprjetà fejn jgħixu bhala dar ta' residenza ordinarja tagħhom billi r-riduzzjoni tal-wisgħa tal-isqaq jippreġudikahom serjament.

Illi sorprendentement, it-talba tagħhom ġiet rifjutata kif fuq ingħad.

Illi minn indaġni li għamlu l-esponenti jidher illi l-entità governattiva hija l-Kunsill Lokali tas-Sigġiewi.

Illi l-esponenti jissottomettu illi din m'hijiex raġuni valida għar-rifjut li nħareġ it-tender fuq imsemmi u dan oltre l-fatt illi wieħed jiddubita serjament kemm hu veru tali interess tal-entità governattiva – la tal-Kunsill Lokali tas-Sigġiewi u lanqas ta' kwalsijasi entità governattiva.

Illi l-esponenti jikkontendu illi r-raġunijiet ta' rifjut mhumiex ġustifikati.

Għaldaqstant l-esponenti jitolbu bir-rispett li dan it-Tribunal jogħgħbu jħassar u jirrevoka d-deċiżjoni appellata u konsegwentement jordna illi m'hemm xejn x'jostakola illi t-tender johroġ kif trid il-liġi."

Ra r-risposta **tal-Awtorità tal-Artijiet** ipprezentata tal-4 ta' Novembru 2020 li permezz tagħha eċċepiet is-segwent:-

"Dikjarazzjoni tal-Fatti

1. Illi din hija risposta għar-Rikors tal-Appell tar-rikorrenti Tyrone u Lara Cutajar, K.I 0275581M u 454080M rispettivament;
2. Illi r-rikorrenti rreġistraw l-interess li jakkwistaw biċċa art fi Triq Mons. Azzopardi s-Sigġiewi, permezz ta' applikazzjoni b'referenza GLA1/2020/0914 datata l-erbatax (14) ta' Mejju elfejn u għoxrin, annessa u mmarkata **Dok A**
3. Illi l-Awtorità tal-Artijiet kienet irrifjutat din l-applikazzjoni, (risposta għall-applikazzjoni annessa mar-rikors tal-appell diġà) minħabba:

Property needed by a Government entity

4. Illi l-Kunsill Lokali tas-Sigġiewi rreġistra l-interess tiegħu fid-devoluzzjoni ta' din l-art formanti parti minn green area fis-South Malta Local Plan
5. Illi l-Awtorità tal-Artijiet kienet ukoll issottomettiet applikazzjoni biex eventwalment inħareġ permess mal-Awtorità tal-Ippjanar biex tagħmel 'boundary walls' u tirranga hitan tas-sejjeħ sabiex ma jkunux jistgħu jipparkjaw karożzi u jintrema materjal fiż-żona, applikazzjoni annessa u mmarkata **Dok B**
6. Illi l-Awtorità tal-Artijiet kienet inkarigat lill-Perit sabiex jwettaq dawn ix-xogħlijiet, dokument anness u mmarkat **Dok C**

7. *Illi bid-dovut rispetta l-Awtorità tal-Artijiet ma taqbilx ma' dan l-Appell minhabba s-sussewwenti raġunijiet:-*

Raġunijiet biex jiġi miċhud l-Appell

- I. Illi Artikolu 7(2) (c) tal-Kapitolu 563 tal-Liġijiet ta' Malta jagħmilha ċar illi sta għall-Awtorità tal-Artijiet biex "tamministra bl-akbar mod assolut sabiex isir l-aħjar użu tal-art kollha tal-Gvern ta' Malta u kull art li tiffirma parti mill-isfera pubblika" u għaldaqstant l-Awtorità kienet fid-drittijiet pjeni tagħha li tiegħu tali deċiżjoni;*
- II. Illi hu prinċipju ben stabbilit li l-ebda persuna m'għandha xi dritt sagrosant li takkwista art tal-Gvern, jekk l-Awtorità tal-Artijiet ma tarax li dan ikun fl-aħjar interess tal-pajjiż;*
- III. Illi l-Kunsill Lokali tas-Siġġiewi wera l-interess tiegħu biex din l-art tiġi devoluta lilu għall-gid tar-residenti tas-Siġġiewi skont artikolu 31(d) tal-Kapitolu 573 tal-Liġijiet ta' Malta;*
- IV. Illi l-esponenti Awtorità tiriserva d-dritt li tipprezenta raġunijiet oħra waqt is-smiġħ ta' dan l-Appell;*

Għaldaqstant għar-raġunijiet elenkati hawn fuq, l-esponenti Awtorità titlob lil dan l-Onorabbli Tribunal biex jiċhad it-talbiet kollha mressqa quddiemu mir-rikorrenti, filwaqt li jikkonferma d-deċiżjoni tal-Awtorità tal-Artijiet li tiċhad l-applikazzjoni GLA1/2020/0914."

Ra d-dokumenti kollha ppreżentati;

Sema' x-xhieda;

Sema' t-trattazzjoni tad-difensuri tal-partijiet.

Ikkunsidra:

Illi r-rikorrenti hassewhom aggravati b'deċiżjoni tal-Awtorità intimata kif kontenuta f'ittra datata 30 ta' Settembru 2020 li permezz tagħha ġew infurmati li t-talba tagħhom għal sabiex jakkwistaw biċċa art fi Triq Mons. Mikiel Azzopardi, Siġġiewi kienet qiegħda tiġi rifjutata stante li l-proprjetà kienet ta' bżonn għal entità governattiva.

Illi mill-provi mressqa jirriżulta illi l-biċċa art in kwistjoni għal numru ta' snin kienet fi stat ta' abbandun, tant li kien jintrema' skart ta' kostruzzjoni fiha u wkoll jiġu pparkjati xi makkinarju industrijali. Ir-rikorrent jispjega li huwa kien jinkariga lill-gardinar tiegħu biex inaddaf l-art in kwistjoni, però meta l-ħaġa bdiet issir aktar frekwenti kienu avviciinaw lill-Kunsill Lokali tas-Siġġiewi biex tinstab soluzzjoni. Madankollu l-Kunsill infurmahom li l-art ma taqax fil-kompetenza tagħhom però kienet intbagħtet imejl lill-Awtorità intimata sabiex jinbena ċint biex jagħlaq l-istess art. Jirriżulta li f'April 2020 l-Awtorità tal-Artijiet kienet gābet il-permess mingħand l-Awtorità tal-Ippjanar sabiex tibni ħajt madwar l-istess art biex ma jkunx hemm iktar abbuż. Fil-fatt dan il-ħajt inbena però bir-riżultat illi s-sidien ta' dar viċin, u cioē r-rikorrenti, ġew ippreġudikati

minhabba l-fatt li naqsitilhom il-facilità li jimmanuvraw il-vetturi tagħhom u wkoll bil-fatt illi meta tagħmel ix-xita, l-ilma tax-xita kien qiegħed jidhol fil-proprietà tagħhom. Kien għalhekk li r-rikorrenti ssottomettew applikazzjoni mal-Awtorità intimata sabiex jakkwistaw l-art in kwistjoni. Madankollu t-talba tagħhom giet rifjutata peress li l-Kunsill Lokali tas-Sigġiewi wera interess fl-istess art. Għalhekk ir-rikorrenti avviċinaw lill-istess Kunsill fejn irriżulta li l-Kunsill kien applika sabiex l-art tiġi devoluta fuqu għax kien hemm il-biża' li din setgħet tiġi trasferita lil xi hadd li kien wera interess li jiżviluppaha f'*garden nursery*.

Dominic Grech, Sindku tal-Kunsill Lokali tas-Sigġiewi, spjega illi l-Awtorità intimata kienet talbet lill-Kunsill Lokali jekk kellux xi oġġezzjoni li l-istess art tiġi trasferita, però sa dakinhar ma kellux hjiel li r-rikorrenti kienu ssottomettew applikazzjoni mal-Awtorità għat-trasferiment tal-istess art. Ix-xhud spjega li bi qbil unanimu l-Kunsill iddeċieda li kellha ssir talba lill-Awtorità intimata sabiex l-istess art tiġi devoluta biex il-Kunsill jippreserva l-istess art u jgawdiha l-poplu. Għalhekk giet sottomessa applikazzjoni mal-Awtorità intimata sabiex l-art in kwistjoni tiġi devoluta favur il-Kunsill Lokali.

Silvan Falzon, *case officer* mal-Awtorità intimata, spjega illi wara li rċieva l-applikazzjoni in kwistjoni huwa kien ġie dirett mill-Kumitat li jiddeċiedi applikazzjonijiet bħal dik in kwistjoni biex jivverifika jekk il-Kunsill Lokali tas-Sigġiewi kienx interessat fiha. Jispjega li huwa rċieva risposta fl-affermattiv mingħand il-Kunsill Lokali u nforma b'dan lill-Kumitat.

Ikkunsidra:

Illi l-aggravju prinċipali tar-rikorrenti huwa li r-raġuni tar-rifjut mogħtija mill-Awtorità intimata mhix waħda ġustifikata.

Illi skont artiklu 7 (2) (c) tal-Kapitolu 563 tal-Liġijiet ta' Malta, l-Awtorità intimata għandha d-dover "*li tamministra bl-akbar mod assolut sabiex isir l-aħjar użu tal-art kollha tal-Gvern ta' Malta*". Jirriżulta illi wara snin ta' abbandun, u wara li r-rikorrenti ssottomettew applikazzjoni sabiex jakkwistaw l-art in kwistjoni, il-Kunsill Lokali tas-Sigġiewi wera interess li l-istess art tiġi devoluta favur tiegħu.

Illi t-Tribunal fehem illi għal numru ta' snin din il-biċċa art jew partijiet minnha kienet qiegħda tiġi ndukrata mir-rikorrenti, anke għaliex biċċa mill-istess art kienet isservi biex ir-rikorrenti jkollhom fejn jimmanuvraw il-vetturi tagħhom biex joħorġu minn sqaq li jwassal għall-*by pass* tas-Sigġiewi. Illi għalhekk it-Tribunal japprezza illi l-istess art, qabel ma nbena ċ-ċint mill-Awtorità intimata, kienet qed isservi biex ir-rikorrenti jaċċessaw il-proprietà tagħhom b'mod iktar

faċli. Illi sfortunatament, minkejja l-intenzjonijiet tajba li seta' kellha l-Awtorità intimata meta bniet iċ-ċint li dawwar l-istess art, dan irreka dannu kbir lir-rikorrenti għax mhux biss tnaqqas l-ispazju fejn setgħu jimmanuvraw il-vetturi tagħhom jew vetturi oħra li jagħtuhom servizz iżda wkoll beda jingema' ħafna ilma tax-xita li beda jidhol fil-proprjetà tagħhom. Dan kollu wassal biex ressqu t-talba tagħhom mal-Awtorità intimata għall-akkwist tal-istess art.

Illi jirriżulta li meta kienet qiegħda tiġi proċessata l-applikazzjoni tar-rikorrenti, l-Awtorità intimata kkonsultat mal-Kunsill Lokali tas-Sigġiewi jekk kellux interess fl-istess art, bit-twegiba tkun fl-affermattiv. Fil-fatt is-Sindku tal-Kunsill Lokali tas-Sigġiewi, Dominic Grech, ippreżenta proġett li l-Kunsill għandu u wkoll *bill of quantities* sabiex jitwettaq l-istess proġett. Madankollu it-Tribunal josserva li l-pjanti mressqa mis-Sindku ma humiex pjanti tal-Kunsill Lokali iżda pjanti tal-istess rikorrent!

Illi għalhekk dan it-Tribunal irid jevalwa jekk id-deċizzjoni tal-Awtorità intimata kinitx waħda raġjonevoli fiċ-ċirkostanzi.

Illi kif gie ribadit diversi drabi mill-Qrati tagħna, il-Qorti jew Tribunal ma jistax jindaħal fil-mertu ta' *policy* li tkun ħaddnet Awtorità pubblika dwar xi pjan jew proġett sakemm ma tiġix imħaddma b'mod lil hinn mis-setgħat mogħtija lil dik l-Awtorità' li tkun eżerċitat l-għażla jew sakemm it-tħaddim ta' dik il-politika ma jsirx b'mod mhux xieraq jew mhux raġjonevoli. Fi kliem l-awturi: "*As a general principle it can be said that the courts do not concern themselves with the wisdom of a particular decision; they cannot examine the merits. They can, however, examine whether a public body has exceeded the powers given to it so that its decision is ultra vires or whether the procedure followed in reaching a decision was flawed by a failure to observe the principles of natural justice.*"¹

Kif jgħallmu l-awturi: "*The principle of separation of powers confers matters of social and economic policy upon the legislature and not the judiciary. Courts should therefore avoid interfering with the exercise of discretion by elected officials or their appointees when its aim is the pursuit of policy. It is not for judges to weigh utilitarian calculations of social, economic or political interference.*"²

Illi madankollu, meta t-Tribunal jintalab biex jistħarreg għemil amministrattiv irid jara li dak l-għemil ikun twettaq sewwa. B'dan wieħed jifhem li (a) l-għemil ikun sar taht jew bis-saħħa ta' liġi, (b) minn persuna jew awtorità li tkun ingħatatilha dik is-setgħa bil-liġi, u (ċ) li hi u twettaq tali setgħa dik il-persuna jew dik l-awtorità tkun inqadiet biha b'mod li ma tużahix ħazin jew għal għanijiet

¹ Hood Phillips & Jackson O Hood Phillips' Constitutional and Administrative Law (7th Edit, 1987) pag. 661

² Wolf, Jowell, LeSeur, DeSmith De Smith's Judicial Review (6th Edit, 2007) §1-026

mhux xierqa. Fejn it-twettiq ta' xi setgħa jgħib miegħu l-użu ta' diskrezzjoni, l-liġi trid ukoll li dik id-diskrezzjoni tissejjes fuq kunsiderazzjonijiet rilevanti b'harsien tar-regoli ta' ġustizzja naturali.³ Illi jibqa' wkoll il-fatt li meta t-Tribunal jintalab jistharreg għemil amministrattiv, huwa jista' u għandu jgħarbel kif l-Awtorità pubblika tkun eżerċitat id-diskrezzjoni tagħha u ta' xiex tkun ħadet kunsiderazzjoni f'dak l-eżerċizzju,⁴ iżda t-Tribunal ma għandu qatt jissostitwixxi b'tiegħu d-diskrezzjoni li hija bil-liġi mħollija f'idejn dik l-Awtorità.⁵

Illi f'dan il-każ, l-Awtorità intimata ħasset li għandha tikkonsulta mal-Kunsill Lokali tas-Sigġiewi. F'dan it-Tribunal ma jara l-ebda nuqqas. Lanqas ma jara xi nuqqas illi biċċa art *green area* tibqa' f'idejn entità governattiva sabiex tiġi gawduta mill-pubbliku in generali. Min-naħa l-oħra t-Tribunal jifhem il-preokkupazzjoni u l-pregudizzju li r-rikorrenti qegħdin isofru bl-istat tal-art kif inhi illum. Dan kollu però ma jfissirx illi l-Awtorità intimata fid-deċiżjoni tagħha kienet irraġjonevoli. Jista' jkun, kif qal id-difensur tar-rikorrenti, li l-Kunsill Lokali, wara li kien konxju bil-pjanijiet tar-rikorrenti, għibdilhom it-tapit minn taħt saqajhom, tant illi f'dawn il-proċeduri ppreżenta l-pjanti redatti mill-Perit tar-rikorrenti bħala l-proġett tal-Kunsill. Illi madankollu dan it-Tribunal ma jara xejn irraġjonevoli fil-fatt li l-Awtorità intimata għazlet li tikkunsidra li l-art ma tohroġhiex għall-bejgħ biex tkun tista' tiddevolviha favur il-Kunsill Lokali sabiex jagħmel użu minnha l-pubbliku in generali.

Madankollu t-Tribunal huwa tal-fehma illi fl-ewwel lok l-Awtorità intimata għandha tara li jkun hemm rimedju xieraq sabiex isiru alterazzjonijiet fiċ-ċint mibni madwar l-istess art u dan sabiex ir-rikorrenti jergħu jkunu jistgħu jimmanuvraw b'faċilità l-vetturi tagħhom u kwalunkwe vetturi li jista' jkun hemm b'żonn li jagħtu xi tip ta' servizz lir-rikorrenti u lill-bdiewa fiż-żona, u fit-tieni lok sabiex jiġi eliminat l-inkonvenjent ta' ingress ta' ilma fil-proprietà tar-rikorrenti.

Fit-tieni lok, it-Tribunal jawspika illi l-Kunsill Lokali tas-Sigġiewi jwettaq il-proġett maħsub fuq l-istess art mill-aktar fis possibbli sabiex jiġu eliminati l-abbużi li kien hemm fil-passat u l-art tkun tista' titgawda b'mod sħiħ mill-pubbliku in generali. Għal dan il-għan jissolleċita lill-Awtorità intimata tipproċessa u tiddetermina t-talba sottomessa mill-Kunsill Lokali tas-Sigġiewi.

Għaldaqstant, filwaqt li t-Tribunal ma hux tal-fehma illi d-deċiżjoni appellata hija wahda irraġjonevoli fiċ-ċirkostanzi, jawspika illi l-istess Awtorità tiegħu d-deċiżjonijiet li hemm b'żonn jittieħdu sabiex ir-rikorrenti jitnaqqsilhom il-pregudizzju li qegħdin isofru.

³ App. Ċiv. 9.3.2007 fil-kawża fl-ismijiet Lawrence Borg vs Gvernatur tal-Bank Ċentrali ta' Malta et

⁴ P.A. GV 5.10.2001 fil-kawża fl-ismijiet Joseph Attard vs Enemalta Corporation (mhix appellata)

⁵ P.A. PS 28.1.2004 fil-kawża fl-ismijiet Anthony Psaila vs Kummissarju tal-Pulizija (mhix appellata)

Deċide

Għaldaqstant it-Tribunal, fit-termini hawn fuq premessi qiegħed jiddisponi mill-appell tar-rikorrenti u mir-risposta tal-Awtorità intimata, billi jiċċad l-appell tar-rikorrenti u jilqa' l-eċċezzjonijiet tal-Awtorità intimata.

In vista taċ-ċirkostanzi partikolari ta' dan il-każ, l-ispejjeż jibqgħu bla taxxa bejn il-partijiet.

Dr. Charmaine Galea
President tat-Tribunal ta' Revizjoni Amministrattiva

Diane Gatt
Deputat Registratur